



ન્યાયની દેવીના આ તે કેવા ન્યાય-અન્યાય...? આરોપીનાં આ તે કેવાં મુક્તિ-બંધન?

ન્યાયની ક-સુવાવડ ને પછી નિર્દોષ પુરવાર થયેલી વ્યક્તિને ખોટા કેદ-કારાવાસનું વળતર મળે ખરું? કાયદાશાસ્ત્રીઓ શું કહે છે ?

છેલ્લાં 20 થી 25 દિવસ દરમિયાન હેડલાઈન્સ તરીકે ચમકી ગયેલા આ સમાચાર પર તમે એક ઝડપથી નજર દોડાવી જાવ...

- » મુંબઈની એક બેન્કમાં શસ્ત્ર લૂંટ ચલાવવાના આરોપસર ઝડપાયેલા ચાર આરોપી 16 વર્ષ બાદ નિર્દોષ છૂટ્યા.
- » અપૂરતા પુરાવાને કારણે ડબલ મર્ડર કેસમાં રાજસ્થાનના એક દંપતીને કોર્ટ નિર્દોષ જાહેર કર્યું.
- » દહેરાદૂનમાં એક મહિલા સહયોગી પર બળાત્કારનાં આરોપમાંથી કોર્ટ નિર્દોષ જાહેર કરતા દોઢ વર્ષથી જેલ ભોગવી રહેલા એક કેદીને મુક્તિ મળી.
- » મુંબઈના એક પ્રેમીની હત્યા કેસમાં આરોપી ઠરેલી પ્રેમિકાને કોર્ટ પૂરતા પૂરવાના અભાવે 6 વર્ષના વિલંબ પછી આરોપમુક્ત કરી!
- » દેહવેપાર અને તસ્કરીનાં આરોપમાં મુંબઈ થાણેની એક મહિલાને 10 વર્ષ પછી કોર્ટ બા-ઈજત રિહા કરી.
- » દહેજનાં કારણે પત્નીનાં કમોત માટે આરોપી ઠરેલા પતિને ઉત્તરાખંડ કોર્ટ નિર્દોષ જાહેર કર્યો, 32 વર્ષ બાદ!
- » મુંબઈની એક મોડલ - અભિનેત્રી ક્રિતિકા ચૌધરીની હત્યા પછી ઝડપાયેલા બે આરોપી 8 વર્ષ સુધી જેલમાં કેદી તરીકે રહ્યા પછી હવે કોર્ટ એમને મુક્ત કર્યા છે, અપૂરતા પૂરાવાના કારણે !
- » આ જ રીતે, છેલ્લાં 2 વર્ષમાં અપહરણ, બળાત્કાર, લીવર્ન પાર્ટનરની હત્યા, ઈત્યાદિ આરોપસર જેલમાં લાંબી સજા ભોગવી રહેલા દિલ્હી-ગુવાહાટી-મુંબઈ-કેરળ-છત્તીસગઢનાં 12 કેદીને સર્વોચ્ચ અદાલતે નિર્દોષ જાહેર કરીને જેલ બંધનમાંથી મુક્ત કર્યા છે!

આટલું વાંચ્યા પછે કહી ઊઠશો : 'યે ક્યા હો રહા હૈ...?' આ આપણા ન્યાયતંત્રને થઈ શું ગયું છે? ન્યાયની આવી તે કેવી ક-સુવાવડ? આપણું ન્યાયશાસ્ત્ર કહે છે કે સાત ગુનેગાર ભલે છૂટી જાય પણ એક નિર્દોષને ખોટી રીતે સજા ન થવી જોઈએ પણ અહીં વાસ્તવિકતા કંઈક બીજી જ છે. તમે અહીં જે સમાચાર વાંચ્યાં એ તો એક ઝલક માત્ર છે. આવા અનેક કિસ્સા વકીલોની બ્રીફિંગ્સ અને કાયદાઓના થોથાં વચ્ચે દબાઈ ગયા હશે.

વિશ્વભરના લોકો જેને 'ન્યાયની દેવી' તરીકે ઓળખે છે એના હાથમાં એક ત્રાજવું છે, જેનાંથી એ કોણ સાચું-ખોટું એનો ન્યાય તોળે છે. બીજા હાથમાં ધારદાર તલવાર છે, જે ન્યાય કેવો શક્તિશાળી છે એ દર્શાવે છે. એ ન્યાયની નારીની આંખો પર પાટો બાંધ્યો છે, જે સમજાવે છે કે એની નજરે રાજા-રંક બધા એકસરખા છે.

જોકે, ગયા વર્ષે જ આપણે ત્યાં ન્યાયની દેવીનું ચિત્ર સાવ બદલાઈ ગયું છે. આપણા ન્યાયાલયમાં હવે એક નવી જ ન્યાયની દેવી તમને જોવા મળશે. ભારતીય સંસ્કૃતિની ઓળખ એવી સાડીમાં સજ્જ સુરોળ નારીની નવી પ્રતિમાની આંખ પરથી કાળી પટ્ટી દૂર કરવામાં આવી છે, જે દર્શાવે છે કે એ જાગૃત

થઈ છે. એના હાથમાં હવે તીક્ષ્ણ તલવાર નથી. ત્યાં ભારતીય સંવિધાનનો ગ્રંથ ગોઠવી દેવામાં આવ્યો છે. હા, ન્યાયને દેવીના એક હાથમાં ઝૂલતું ન્યાયનું તરાજુ હજુ યથાવત છે.

આપણા ન્યાયતંત્રને કરેલા ન્યાયદેવીની પ્રતિમાનાં આ ફેરફાર સૂચવે છે કે આપણા દેશની ન્યાય પદ્ધતિ હવે જૂના જમાનાની નથી રહી. એ પણ હવે વધુ આધુનિક બની રહી છે. જોકે આપણે હમણાં જે તાજા કિસ્સા જાણ્યા એના પરથી એવો તો અંદાજ આવે છે કે ન્યાયતંત્ર જે નવી દિશા તરફ જવા ઈચ્છે છે તરફ હજુ એ કાયદા ગતિએ આગળ વધી રહ્યું છે અને એના અનેક ભૂલભરેલા ચુકાદાને લીધે હજુ પણ નિર્દોષ દંડાતા રહે છે.

વાસ્તવિકતા વરવી છે. કોવિડ લોકડાઉનને લીધે આપણી અદાલતોના કેસોમાં બીજો 19%નો ભરાવો થતાં જાન્યુઆરી-2025માં પૂરા પાંચ કરોડ કેસ પેન્ડિંગ પડ્યા છે. લોકડાઉનમાં અગત્યના કેસોનું ઓનલાઈન હિયરિંગ પણ શરૂ થયું. આમ છતાં, ખુદ સુપ્રીમ કોર્ટ પાસે આજે 82,000થી વધુ કેસ પડતરમાં છે!

બીજી તરફ, દેશભરની ન્યાયાલયોના આશરે 23 લાખ કેસમાં તો છેલ્લાં 11-12 વર્ષથી 'તારીખ પે તારીખ' પડ્યા કરે છે. એમાંથી 1,80,000 કેસ તો છેલ્લાં 31 વર્ષથી પેન્ડિંગ પડ્યા છે. તાજેતરમાં દહેરાદૂનના એક કેસની વિગત બહાર આવી છે. છેતરપિંડીના એક કિસ્સાનો 8 વર્ષથી કેસ ચાલી રહ્યો છે અને એમાં અત્યાર સુધીમાં તો 81 વાર તો કોર્ટની મુદત પડી છે!

'જસ્ટિસ ડિલેડ ઈસ જસ્ટિસ ડિનાઈડ' - મોડો ચુકાદો મળે એ અન્યાય થવા બરાબર છે જેવી વાત આપણે ત્યાં બહુ ગંભીરતાથી લેવાતી નથી. કેટલીક વાર એવી પણ કરુણતા સર્જાય છે કે લાંબી સુનાવણી પછી ચુકાદો આવે-અપરાધીને જેલ થાય. પાછળથી કોઈક કારણસર એનો કેસ ફરી ચાલે ત્યારે ખ્યાલ આવે કે અગાઉ કશું કાચું કપાઈ ગયું હતું એટલે એને 'બા-ઈજત રિહા' ક્રિયા જાય...- જેવું ફરમાન કોર્ટ આપે ત્યાં સુધીમાં તો પેલો 'કેદી ઉર્ફે નિર્દોષ'ે તો કેટલાંય વર્ષ જેલમાં વીતાવી દીધા હોય! આપણે જોયું તેમ આવા અનેક કેસ તાજેતરમાં પણ બહાર આવ્યા છે.

દેશભરમાં બહુ ચર્ચાયેલા આ કેસ વિશે પણ જાણો

જેમાં કોઈ પણ પુરાવા વગર 10 વર્ષ સુધી ખોટી સજા ભોગવ્યા પછી દિલ્હી યુનિવર્સિટીના ભૂતપૂર્વ પ્રોફેસર જી.એન.સાયબાબાને ગયા વર્ષે મુક્તિ મળી. રાષ્ટ્ર વિરુદ્ધ માઓવાદી તરફી આતંકવાદી પ્રવૃત્તિ કરવાના આરોપસર 2014માં ધરપકડ થઈ પછી પ્રોફેસરને નાગપુર જેલમાં ધકેલી દેવામાં આવ્યા હતા. મુક્ત થયેલા આ 59 વર્ષી પ્રોફેસર સાઈબાબા માનસિક-શારીરિક અને આર્થિક રીતે સાવ બેહાલ થઈ ગયા છે. પ્રોફેસર જી.એન.સાયબાબાના કેસ પછી ન્યાયક્ષેત્રમાં ફરી એક વાર કાયદા નિષ્ણાતોની ચર્ચા શરૂ થઈ ગઈ છે : ન્યાયની આવી ક-સુવાવડ માટે કોણ જવાબદાર? આરોપી પર કેસ દાખલ કરી પૂરી તપાસ કર્યા વગર એને કારાવાસમાં ધકેલી દેનારા કાયદાના રક્ષક કે પછી કાયદાની ગતિએ કેસ ચલાવી એને સજા ફટકારનારું ન્યાયાલય? લાંબો કારાવાસ ભોગવ્યા પછી આરોપી બહાર આવે - 'નિર્દોષ'નો શિરપાવ મળે તોય જેલાવાસ દરમિયાન સમાજમાં પ્રતિષ્ઠાથી ગુમાવી દેવા ઉપરાંત એ આર્થિક રીતે પણ ખુવાર થઈ ગયો હોય છે. આવા 'નિર્દોષ'અપરાધીને કોઈ વળતર મળે ખરું?

આનો જવાબ બહુ પેચીદો છે. અનેક જાણીતા ન્યાયવિદો કહે છે કે સુનાવણીમાં અતિ વિલંબ થાય પછી પ્રતિવાદી સામેના આક્ષેપો પડતા મૂકાય કે પછી જો એ જેલમાં હોય અને મુક્તિ મળે તો એને ન્યાયાલયે જરૂર આર્થિક વળતર આપવું જ જોઈએ. આવા કિસ્સા

માટે જરૂર છે કોઈ ચોક્કસ કાયદાની. જો કે કેટલાક જાણીતા કાયદા નિષ્ણાતો કહે છે કે વળતરના આવા કોઈ નવા ચોક્કસ કાયદાની આપણે જરૂર નથી. આવા કિસ્સામાં કેટલીક વાર નામદાર ન્યાયમૂર્તિ કેસની ગંભીરતા જોઈને સામેથી યોગ્ય વળતર અપાવતા જ હોય છે.

આ સંદર્ભમાં આ કિસ્સો પણ ખાસ જાણવા જેવો છે. 2018 એટલે કે આજથી 7 વર્ષ પહેલાં. ઉત્તરપ્રદેશના બરેલી શહેરમાં રહેતી સુખ્મા (નામ બદલ્યું છે) નામની એક તરુણીએ પોલીસ ફરિયાદ નોંધાવી કે એના પરિચિત એવા તુષાર (નામ બદલ્યું છે) નામના એક યુવાને એનું અપહરણ કરીને એની ઈચ્છા વિરુદ્ધ જબરજસ્તીથી દેહસંબંધ બાંધ્યો હતો. યુવતી અને



ભારતની નવી ન્યાયની દેવી - પ્રતિમા

એની માતાએ પોલીસ ફરિયાદ નોંધાવી. પોલીસે પેલા તુષારની ધરપકડ કરી.

પોલીસ તપાસ થઈ. કેસ ચાલ્યો ત્યારે યુવતીએ ખુદ મેજિસ્ટ્રેટ સમક્ષ કિડનેપિંગ અને રેપની જુબાની આપી હતી. યુવાન તુષારે એના પરના બધા આરોપ નકાર્યા છતાં કેસ ચાલ્યો અને આરોપી તુષારને 4 વર્ષ અને 6 મહિનાને સજા થઈ. એ પછી તુષારે ઉપરની કોર્ટમાં 'પોતે નિર્દોષ છે' એની અરજ કરી. ફરી શરૂ કરાવામાં આવેલા એ કેસની સુનાવણી ટુકડે ટુકડે ચાલતી રહી એ દરમિયાન તુષાર જેલમાં રહ્યો.

ગયા વર્ષે આ કેસની હિયારિંગ વખતે ઊલટ તપાસમાં પેલી ફરિયાદી યુવતી સુખ્માએ કોર્ટસમક્ષ કબૂલી લીધું કે એણે તુષાર વિરુદ્ધ બળાત્કારની જે ફરિયાદ કરેલી એ અંગત વેરઝેરને કારણે હતી. હકીકતમાં તુષારે ન તો એનું અપહરણ કરેલું કે ન તો બળાત્કાર કર્યો! યુવતીની આ કબૂલાત પછી બરેલી કોર્ટ તુષારને નિર્દોષ જાહેર કર્યો પણ આ ચુકાદો આવ્યો ત્યાં સુધીમાં નિર્દોષ તુષારે તો 4 વર્ષ કેદ ભોગવવી પડી એનું શું?

અહીં બરેલી કોર્ટ એક બહુ ધ્યાનચૂક અને નવી દિશા દેખાડતો ચુકાદો આપ્યો છે. ખોટી ફરિયાદ કરનારી યુવતી સુખ્માને કોર્ટે જે સજા તુષારે ભોગવી એવી જ ચાર વર્ષની સજા ફટકારી છે. સાથે તુષારને 6 લાખનું વળતર ચૂકવવા પણ ફરમાન કર્યું છે! બાકી એક વાત તો એ પણ યાદ રાખવા જેવી છે કે કાયદો અને ન્યાય એ બન્ને સંદર્ભ ભિન્ન વાત ને પ્રક્રિયા છે!

કલોઝ-અપ
જિંદગી
★ ભરત છેલાણી